

အဆင့်မြင့်ပဋ္ဌာန်းသဘောတရားများကို
နိုင်ငံရေး၊ စီးပွားရေး၊ လူမှုရေး၊ ပညာရေးကဏ္ဍတို့တွင်
လက်တွေ့အသုံးပြုနိုင်စေရန် ဦးတည်ရေးသားထားသော



စတုတ္ထအကြိမ် အထူးတည်းဖြတ်ပွဲမိမ့်မှု

ဒေါက်တာဒေးကျော်[★]

အဖွင့်မိတ်ဆက်

အနက်ရှိုင်းဆုံး ဂမ္ဘီရကျမ်းဖြစ်တဲ့ ပဋ္ဌာန်းကျမ်းဟာ လောကရဲ့ ပဓာနအကြောင်းတရားတွေနဲ့ ဒီအကြောင်းတရားတွေကြောင့် မုချဖြစ်ပေါ်လာတဲ့ ဧကန္တအကျိုးတရားတွေရဲ့ ကြောင်းကျိုးဆက်စပ်မှု ကို နည်းပေါင်းများစွာနဲ့ တန်ဆာဆင်ထားတဲ့ ကျမ်းဖြစ်ပါတယ်။

ပဋ္ဌာန်းတရားတော်ဟာ ဘဝအဆက်ဆက်ကပြုခဲ့တဲ့ ကောင်းတဲ့ ကံတွေ အစွမ်းကုန်ပွင့်လန်းလာ စေခြင်း၊ မကောင်းမှုတွေမပြုမိအောင် ဆောင်ရွက်သမျှ ကောင်းမြတ်သည့် ကိစ္စခပ်သိမ်းပြီး ငြိမ်းအောင် မြင်အောင် စွမ်းဆောင်ပေးနိုင်ခြင်း၊ အကြံဉာဏ်ကောင်းများကို ဖြစ်ပေါ်စေခြင်းစတဲ့ အင်မတန် ထူးခြားတဲ့ တန်ခိုးသတ္တိတွေနဲ့ ပြည့်စုံပါတယ်။

ဒီလိုအစွမ်းရှိတဲ့ အတွက် ဖြစ်ဆဲ၊ ဖြစ်လတ္တံ့သော ဘေးအန္တရာယ်တွေကင်းဝေးစေခြင်း၊ စီးပွား လာဘ်လာဘ တိုးတက်စေခြင်း၊ လိုအပ်ဆန္ဒတွေပြည့်ဝခြင်းစတဲ့ လောကီအကျိုး စီးပွားများကိုသာမက မဂ်၊ ဖိုလ်၊ နိဗ္ဗာန်တည်းဟူသော လောကုတ္တရာအကျိုးတွေပါ ပေးစွမ်းနိုင်ပါတယ်။

ဒါပေမဲ့ သာမန်ရွတ်ဖတ်နာကြားခြင်းအားဖြင့်တော့ ဒီအကျိုးထူးတွေကို တစ်စိတ်တစ်ဒေသပဲ ရနိုင်ပါတယ်။ ပဋ္ဌာန်းသဘောတရားတွေ

ကို အနက်အဓိပ္ပါယ်နဲ့ တကွ သိမြင်ပြီး အကြိမ်ကြိမ် ဆင်ခြင် သုံးသပ်နေမှ သာ ဒီအကျိုးတရားတွေကို အပြည့်အဝ ရရှိလာမှာ ဖြစ်ပါတယ်။

ရေသောက်မြစ်နှင့်တူသောအကြောင်းတရား

(ဟေတုပစ္စည်း)

သစ်ပင်ရဲ့ ရေသောက်မြစ်ဟာ ပင်စည်၊ အကိုင်း၊ အခက်၊ အရွက်တွေကို ပွားစီးဝေဆာစေသလိုပဲ မိမိနဲ့ အတူတကွ ဖြစ်ဖော်ဖြစ်ဖက်တွေကို ပွားစီး၊ ဝေဆာလာအောင် အကျိုးပြုနိုင်တဲ့ တရား(၆)ပါး ရှိပါတယ်။ ဒီအကြောင်းတရား(၆)ပါးကတော့ -

- လိုချင်တပ်မက်မှု(လောဘ)
 - ဆန့်ကျင်မုန်းတီးမှု(ဒေါသ)
 - အမှန်မသိတွေဝေမှု(မောဟ)
 - မလိုချင်မှု(အလောဘ)
 - ချစ်ကြည်မှု(အဒေါသ)
 - ဉာဏ်ပညာရှိမှု(အမောဟ)
- }-မကောင်းမှုတို့၏မူလအရင်းအမြစ်
 }-ကောင်းမှုတို့၏မူလအရင်းအမြစ်

အကြောင်းတရား	အကျိုးတရား	ကျေးဇူးပြုပုံ
ဟိတ်(၆)မျိုးဟာ	သူတို့နှိတွယ်ထားတဲ့စိတ်ရယ်၊ သူတို့နဲ့ ယှဉ်တွဲဖြစ်ပေါ်နေတဲ့ စေတသိက်တွေရယ်၊ ဟိတ်ကြောင့်ဖြစ်တဲ့ ဟန်တွေ(ကိုယ်နှုတ်အမှုအရာတွေကို)	ပွားစီးဝေဆာဖြစ်ပေါ်လာအောင်ရေသောက်မြစ်သဖွယ်ကျေးဇူးပြုပါတယ်။

ဆိုတဲ့ စိတ်ကို ချယ်လှယ်နေတဲ့ စေတသိတ်(၆)မျိုးပဲဖြစ်ပါတယ်။ အကျိုးတရားတွေရဲ့ မူလအရင်း အမြစ်ဖြစ်တဲ့ အတွက် ဟိတ်(၆)မျိုးလို့လည်း ခေါ်ပါတယ်။

အကြောင်းအကျိုး ဆက်သွယ်မှုဇယားနဲ့ ပြောရရင် -

လောဘဟိတ်ရဲ့ အစွမ်းသတ္တိကို ဥပမာပေးရရင် မိန်းမတစ်ယောက်ကို စွဲလန်းမိတဲ့ ယောက်ျား တစ်ဦးရဲ့ အတွင်းသန္တာန်မှာ ဒီမိန်းမနဲ့ ပတ်သက်တဲ့ ကြံစည်၊ ခံစား၊ စေ့ဆော်မှုတွေအားလုံးဟာ စွဲလန်းမှု (လောဘ) ပေါ်မှာ အရင်းအမြစ်ပြုပြီး ဖြစ်လာတာပါ။

ရေသောက်မြစ်ဟာ မြေကြီးထဲကအဆီအနှစ်တွေကို ပင်စည်၊ အကိုင်း၊ အခက်၊ အရွက်တွေဆီ ပို့ဆောင်ပေးသလိုပဲ လိုချင်မှု(လောဘ) ဟိတ်ဟာ အာရုံတို့ ရဲ့ ချစ်ခင်တွယ်တာအပ်သော သဘောအနှစ် ကိုယူပြီး တော့ လောဘစိတ်၊ စေတသိတ်တွေ လောဘအမူအရာတွေဖြစ်ပေါ်လာအောင် စွမ်းဆောင်ပေးပါတယ်။

ထို့အတူဒေါသဟိတ်ဟာလည်း အာရုံတို့ ရဲ့ စပ်ဆုပ်၊ မုန်းတီးအပ်သော သဘောအနှစ်ကိုယူပြီး တော့ ဒေါသစိတ်၊ ဒေါသအမူအရာတွေဖြစ်လာအောင် စွမ်းဆောင်ပေးပါတယ်။

ဟိတ်ကြောင့်ဖြစ်သောဟန်များ

လောဘဟိတ်ကြောင့် လောဘအမူအရာတွေဖြစ်လာရပါတယ်။

ထို့အတူပဲ ဒေါသဟိတ်ကြောင့် ဒေါသဟန်ပန်အမူအရာတွေ ဖြစ်လာပါတယ်။

ချစ်ကြည်မှု(အဒေါသ)ဟိတ်ကြောင့် မေတ္တာအမူအရာတွေ ဖြစ်လာရပါတယ်။

"ဟေတုပစ္စည်း"နှင့် လူမှုဆက်ဆံရေး

မိတ်ဆွေတစ်ဦးနဲ့ တစ်ဦးအကြား၊ ချစ်သူတစ်ဦးနဲ့ တစ်ဦးအကြား ထားရှိတဲ့ ဆက်ဆံရေး၊ မိသားစု ဆက်ဆံရေး၊ လုပ်ငန်းခွင်ဆက်ဆံရေး

အစရှိတဲ့ ဘယ်ဆက်ဆံရေးနယ်ပယ်မှာ မဆို-

လိုချင်မှု(လောဘ)ဟိတ်၊ အသိဉာဏ်မဲ့မှု(မောဟ)ဟိတ်နဲ့ ယှဉ်တွဲဖြစ် ပေါ်လာတဲ့ အရာရာကို မိမိ ကသာ ရယူလိုတဲ့ စိတ်နဲ့ ဆက်ဆံမယ်ဆိုရင် စိတ်ဖိစီးမှုတွေ၊ အဆင်မပြေမှုတွေ၊ ပဋိပက္ခတွေ စတဲ့ ဆိုးကျိုးများ နဲ့ သာ အမြဲကြုံတွေ့နေရမှာ ဖြစ်ပြီး

မလိုချင်မှု(အလောဘ)ဟိတ်၊ ချစ်ကြည်မှု(အဒေါသ)ဟိတ် စတဲ့ ကောင်းတဲ့ ဟိတ်တွေနဲ့ ယှဉ်တွဲ ဖြစ်ပေါ်တဲ့ ပေးဆပ်လိုတဲ့ စိတ်နဲ့ သာ မေတ္တာထားပြီး ဆက်ဆံကြမယ်ဆိုရင် စိတ်ကြည်လင်ချမ်းသာမှု၊ အပြန် အလှန် နားလည်ယုံကြည်မှု၊ ပေါင်းစည်းဖွံ့ဖြိုးမှုစတဲ့ ကောင်းကျိုးများ ကိုသာ အမြဲရရှိမှာ ဖြစ်ပါတယ်။

ဟေတုပစ္စည်းနှင့်စီးပွားရေး

မကောင်းသော ဟိတ်(၃)မျိုးနှင့် စီးပွားရေး

-လောဘဟိတ်(လိုချင်တပ်မက်မှု)ကို အရင်းအမြစ်ပြု၍ စီးပွားရှာ သူများ

ငွေကြေးချမ်းသာကြွယ်ဝလိုမှု၊ စည်းစိမ်ဥစ္စာတွေပိုင်ဆိုင် ခံစားလိုမှု ၊ ဂုဏ်အရှိန်အဝါမြင့်မား လိုမှု စတဲ့ ဦးတည်ချက်တွေနဲ့ စီးပွားရှာကြသူ တွေဟာ လောဘဟိတ်ကို အရင်းအမြစ်ပြုပြီး စီးပွားရှာသူတွေဖြစ်ကြ ပါတယ်။

-အကြောက်တရား(ဒေါသဟိတ်)နှင့်စီးပွားရှာသူများ

ဆင်းရဲငတ်မွတ်မှာ ကြောက်တဲ့ စိတ်၊ မိမိ မိသားစုမျက်နှာငယ်မှာ ကြောက်တဲ့ စိတ်၊ ဝင်ငွေနဲ့ ပိုင်ဆိုင်မှုတွေ လျော့ပါးသွားမှာ ကို ကြောက်တဲ့ စိတ်၊ ဒီအကြောက်တရား(ဒေါသဟိတ်) တွေကို အရင်းအမြစ်ပြုပြီးတော့ စီးပွားရှာကြသူတွေဟာ ဒေါသဟိတ်နဲ့ စီးပွားရှာသူတွေဖြစ် ပါတယ်။

-မိုက်မဲပျံ့လွင့်တွေဝေစွာ(မောဟဟိတ်)နှင့် စီးပွားရှာကြသူများ

အမှားနဲ့ အမှန်၊ လုပ်သင့်တာနဲ့ လုပ်ချင်တာ ခွဲခြားသိမြင်နိုင်စွမ်းမရှိဘဲ စီးပွားရှာသူတွေဟာ မောဟဟိတ်နဲ့ စီးပွားရှာသူတွေဖြစ်ပါတယ်။ ဒီလူတွေဟာ ကိုယ်ပိုင်ရပ်တည်ချက်မရှိဘဲ သူတစ်ပါးလုပ်တာအမြဲ အမှန်ထင်ပြီး လိုက်လုပ်တတ်ကြပါတယ်။

-လောဘဟိတ်ကို အသုံးချ၍ စီးပွားရှာသူတို့ ၏ လုပ်နည်းလုပ်ဟန်များ

စီးပွားရေးသမားအများစုက လူအများ ရဲ့ လိုချင်တပ်မက်တဲ့ သဘောသဘာဝ(လောဘဟိတ်) တွေကို လေ့လာပြီးတော့ စီးပွားရေးနယ်ပယ်မှာ အသုံးပြုကြပါတယ်။

-အသစ်အဆန်းကိုမှ တပ်မက်မောတဲ့ လူသဘောကို နှောကြေနေတဲ့ စီးပွားရေးလုပ်ငန်းရှင် တွေဟာ ဒီဇိုင်းအသစ်၊ မော်ဒယ်အသစ်၊ ကုန်ပစ္စည်း အသစ်တွေကို ခေတ်နဲ့ အညီ တစ်မျိုးနဲ့ တစ်မျိုးမရိုးနိုင်အောင် အစဉ်တိုးတက် ဆန်းသစ်တီထွင် ထုတ်လုပ်နေကြပါတယ်။

အလှအပကို ကြိတ်တတ်တဲ့ လူသဘာဝကို သိထားတဲ့ စီးပွားရေးသမားတွေဟာ လှပပြီး ဆွဲဆောင်မှုရှိတဲ့ အဝတ်အထည်၊ အသုံးအဆောင်၊

ကုန်ပစ္စည်း အဆောက်အဦးတွေကို အပြိုင်အဆိုင် ထုတ်လုပ်တည်ဆောက်ကြပါတယ်။ ဆိုင်အခင်းအကျင်းတွေကိုလည်း ၊ လှလှပပ ဆင်ယင်ခင်းကျင်းကြပါတယ်။ ဝန်ဆောင်မှုလုပ်ငန်းတွေမှာ လည်း ရုပ်ရည်သန့်ပြန့် တဲ့ သူတွေကို ဦးစားပေးခန့်ထားကြပါတယ်။ မိမိလုပ်ငန်းကိုလည်း ဆွဲဆောင်မှုရှိတဲ့ အနုပညာရှင်တွေ သုံးပြီးတော့ လှလှပပ ကြေငြာတတ်ကြပါတယ်။

ဇိမ်ခံချင်တဲ့ လူ့လိုအင်ကိုသိထားတဲ့ စီးပွားရေးသမားတွေဟာ ဇိမ်ခံကားတွေ၊ ဇိမ်ခံပစ္စည်းမျိုးစုံနဲ့ ဖျော်ဖြေရေး ပစ္စည်းအမျိုးမျိုးကို ထုတ်လုပ်ကြပါတယ်။ အပန်းဖြေ စခန်းတွေ၊ ဖြေဖျော်ရေးအစီအစဉ်တွေ၊ အပျော်ခရီးသွား အစီအစဉ်တွေကိုပါ ပီပြင်စွာဖန်တီးကြပါတယ်။

ပစ္စည်းတွေကို ဈေးပေါပေါနဲ့ ရယူချင်တဲ့ လူမနောကို သိထားတဲ့ စီးပွားကုန်ထုတ် လုပ်ငန်းရှင်တွေဟာ ဈေးသက်သာပြီး အပေါ်ယံဆွဲဆောင်မှုရှိတဲ့ ကုန်ပစ္စည်းတွေကို အလုံးအရင်းနဲ့ ထုတ်လုပ်ကြပြီးတော့ ဈေးနှုန်းအပြိုင် အဆိုင်နဲ့ ရောင်းချကြပါတယ်။

သူတစ်ပါးအထင်ကြီးခံချင်တဲ့ စိတ်၊ ကြွားဝါလိုတဲ့ စိတ်၊ ဖြုန်းတီးလိုစိတ်လွန်ကဲသူတွေရဲ့ လောဘဟိတ်ကို သိထားတဲ့ စီးပွားရေးလုပ်ငန်းရှင်တွေဟာ အရည်အသွေးမြင့်မားတဲ့ ထုတ်ကုန်တွေ၊ နာမည်ကြီးအမှတ်တံဆိပ်ပစ္စည်းတွေ ထုတ်လုပ်ပြီးတော့ ဈေးနှုန်းကို အစွမ်းကုန်မြှင့်တင်ရောင်းချ တတ် ကြပါတယ်။ ဝန်ထမ်းတွေရဲ့ စရိုက်နဲ့ အကြိုက်တွေကို သိထားတဲ့ လုပ်ငန်းရှင်တွေဟာ ဝန်ထမ်းကောင်း တွေရရှိရေးနဲ့ တည်တံ့မြဲမြံရေးအတွက် မက်လုံးပေးတဲ့ စနစ်တွေ၊ ဆွဲဆောင်မှုတွေ၊ မျှော်လင့်ချက်တွေပေးပြီးတော့ ဆွဲဆောင် တတ်ကြပါတယ်။

ဒေါသဟိတ်ကိုအသုံးချ၍
လုပ်နည်းလုပ်ဟန်များ

စီးပွားရှာသူတို့

၏

စီးပွားရေးသမားများ စွာတို့ ဟာ လူတွေရဲ့ အကြောက်တရားကို အခွင့်ကောင်းယူပြီး၊ စီးပွားဖြစ်အောင် ကြံဆောင်ကြပါတယ်။

ကုန်ပစ္စည်းတွေ ရှားပါး၊ ပြတ်တောက်မှာ ကို ကြောက်တဲ့ စားသုံးသူတွေရဲ့ စိတ်သဘော ကို သိထားတဲ့ စီးပွားရေးသမားအချို့ဟာ သတင်းမှားတွေ အမျိုးမျိုးလွှင့်ပြီးတော့ ဈေးနှုန်းတွေ ကမောက်ကမဖြစ်အောင် ဖန်တီးအမြတ်ထုတ်တတ်ကြပါတယ်။

အသက်အန္တရာယ်ထိပါးမှာ စိုးရိမ်ထိတ်လန့်တတ်တဲ့ လူရဲ့ စိတ်ကို သိထားတဲ့ လုပ်ငန်းရှင် တွေဟာ မိမိတို့ ရဲ့ စက်ကိရိယာ၊ အဆောက်အဦးနဲ့ ထုတ်ကုန်တွေရဲ့ ဘေးကင်းမှုကို မီးမောင်း ထိုးပြီးတော့ ရောင်းအားမြှင့်တင်ကြပါတယ်။

အလုပ်ပြုတ်မှာ ၊ အပြစ်ပေးခံရမှာ ကြောက်တဲ့ ဝန်ထမ်းတွေရဲ့ အကြောက်တရားကို သိထားတဲ့ စီးပွားရေးသမားတွေဟာ ဝန်ထမ်းတွေကို ခြိမ်းခြောက်မှုတွေမမျှတတဲ့ စည်းမျဉ်းတွေနဲ့ ချုပ်ကိုင်တတ်ကြပါတယ်။

မောဟဟိတ်ကို
လုပ်နည်းလုပ်ဟန်များ

အသုံးချ၍

စီးပွားရှာသူတို့

၏

လူအများ ရဲ့ မိုက်မှားလွင့်ပျံ့တွေဝေတဲ့ သဘောကို သိထားတဲ့ စီးပွားရေးဝိသမသမားတွေ ဟာ လူတွေကို နည်းမျိုးစုံနဲ့ လှည့်ဖျားပြီးတော့ စီးပွားရှာဖို့ ကြိုးစားကြပါတယ်။

အယုံလွယ်သူတွေကို မဖြစ်နိုင်တဲ့ မက်လုံးတွေပေးပြီးတော့
ငွေကြေး၊ အလုပ်အကိုင် အခွင့်အလမ်းတွေနဲ့ မြူဆွယ်တတ်ကြပါတယ်။

အတွေ့အကြုံနုနယ်သေးတဲ့ လူငယ်တွေကို မူးယစ်ဆေးဝါး၊ အပျော်
အပါးတွေနဲ့ ဆွဲဆောင်ဖြားယောင်းတတ်ကြပါတယ်။

အရည်အသွေးအစစ်အမှန်ကို မသိရှာတဲ့ စားသုံးသူတွေအပေါ်မှာ ပ
စ္စည်းအတုတွေကို ပုံမှားရိုက်ပြီး လိမ်လည်ရောင်းချကြပါတယ်။

လိုချင်တပ်မက်မှုကင်းတဲ့ အလောဘဟိတ်နှင့် စီးပွားရှာသူများ

မိမိရဲ့ လက်ရှိ အနေအထားရဲ့ ရပိုင်ခွင့်တွေအပေါ်မှာ ရောင့်ရဲတင်း
တိမ်ကျေနပ်မှုရှိပြီးတော့ မိမိအားထုတ်လုပ်ကိုင်လို့ ဖြစ်ထွန်းလာတဲ့ အ
ကျိုးအမြတ် စီးပွားဥစ္စာတွေကိုလည်း မိမိ၊ မိမိရဲ့ မိသားစု သာမက လူ
သားအများ နဲ့ ပါ မျှဝေခံစားသုံးစွဲမယ်ဆိုတဲ့ မွန်မြတ်တဲ့ ရည်မှန်းချက်နဲ့
စီးပွားရှာသူတွေဟာ အလောဘဟိတ်နဲ့ စီးပွားရှာသူတွေ ဖြစ်ကြပါတ
ယ်။

အလောဘဟိတ်ဖြင့် စီးပွားရှာသူတို့ ၏ စီးပွားရေးနည်းဗျူဟာများ

အလောဘဟိတ်နဲ့ စီးပွားရှာသူတွေဟာ မိမိရဲ့ လက်ရှိ အနေအထား
ပေါ်မှာ ကျေနပ် ရောင့်ရဲတဲ့ အတွက် မိမိကိုယ်ကို ယုံကြည်မှုအပြည့်နဲ့ အ
မြဲပေါ့ပါးလန်းဆန်းနေ တတ်ကြပါတယ်။ လိုချင်ရမ္မက်နည်းတယ်ဆိုပေ
မယ့် သူတို့ ရဲ့ ရင်မှာ အတ္တပရ မျှတပြီး၊ မြင့်မားထက်သန်တဲ့
ဆန္ဒတွေရှိကြပါ တယ်။

ရရှိတဲ့ အကျိုးအမြတ်တွေကိုလည်း မိမိရဲ့ လုပ်ဖော်ကိုင်ဖက်၊ လက်

အောက်ငယ်သား တွေကို ရက်ရက်ရောရော၊ ခွဲဝေပေးလေ့ရှိပါတယ်။ လုပ်ဖော်ကိုင်ဖက်တွေရဲ့ အကြံဉာဏ် ကောင်းတွေ၊ တပည့်တပန်းတွေရဲ့ ပံ့ပိုးကူညီမှုတွေကို အမြဲတမ်းရရှိတဲ့ အတွက် မိမိရဲ့ ပြိုင်ဘက်တွေအပေါ်မှာ ယှဉ်ပြိုင် နိုင်စွမ်းဟာ အင်မတန် မြင့်မားတတ်ကြပါတယ်။

အလောဘဟိန်နဲ့ စီးပွားရှာသူတွေဟာ အကျိုးအမြတ်တွေကို မိမိကိုယ်ကျိုးအတွက်သာ မသုံးဘဲ ထုတ်ကုန်ရဲ့ သုတေသနနဲ့ ဖွံ့ဖြိုးရေး၊ ထုတ်ကုန်အရည်အသွေးစစ်မှန်မြင့်မားရေး၊ အကောင်းဆုံးဝန်ဆောင်မှုပေးရေးစတဲ့ စားသုံးသူတွေရဲ့ အကျိုးအတွက် ပြန်လည်အသုံးချလေ့ရှိတဲ့ အတွက် စားသုံးသူတွေရဲ့ ခိုင်မြဲတဲ့ အားပေးမှုကို အစဉ်ရရှိတတ်ကြပါတယ်။

အလောဘဟိတ်နဲ့ စီးပွားရှာသူတွေဟာ ရရှိလာတဲ့ အမြတ်တွေကို အများအကျိုးရှိတဲ့ နေရာတွေမှာ လှူဒါန်းခြင်း၊ ဖောင်ဒေးရှင်းများ တည်ထောင်ခြင်းစတဲ့ အများအကျိုး သယ်ပိုးလေ့ရှိတဲ့ အတွက် လူအများရဲ့ လေးစားခြင်းနဲ့ ကောင်းသတင်းကို အမြဲထိန်းသိမ်းထားနိုင်ကြပါတယ်။

မေတ္တာ(အဒေါသဟိတ်)နှင့် စီးပွားရှာသူများ

လူအများရဲ့ ကောင်းကျိုးကို ရွက်ဆောင်သယ်ပိုးပြီးတော့ ရရှိလာတဲ့ ငွေကြေးဥစ္စာတွေနဲ့ မိမိ မိသားစုကို ရှာဖွေကျွေးမွေးမယ်ဆိုတဲ့ မွန်မြတ်တဲ့ ရည်ရွယ်ချက်နဲ့ စီးပွားရှာသူတွေဟာ အဒေါသဟိန် (မေတ္တာ)နဲ့ စီးပွားရှာသူတွေ ဖြစ်ကြပါတယ်။

အဒေါသဟိတ်ဖြင့် စီးပွားရှာသူတို့ ၏ စီးပွားရေးနည်းဗျူဟာများ

မေတ္တာနှင့်စီးပွားရှာသူတွေဟာ မေတ္တာဓာတ်ရဲ့ ကောင်းမြတ်တဲ့ ဂုဏ်အင်တွေကြောင့် စိတ်ဟာ အမြဲငြိမ်းအေး၊ ချမ်းသာ၊ တည်ငြိမ်တဲ့ အတွက် စဉ်းစားတွေးခေါ်မှုစွမ်းရည် အင်မတန် မြင့်မားတတ်ကြပါတယ်။

မေတ္တာနဲ့ စီးပွားရှာသူတွေဟာ လူတွေရဲ့ လိုအပ်ချက်ကို ဖြည့်ဆည်းပေးဖို့ အမြဲကြံစည်၊ ပြောဆို၊ လုပ်ဆောင်နေတဲ့ အတွက် သူတို့ ရဲ့ ထုတ်ကုန်နဲ့ ဝန်ဆောင်မှုအရည်အသွေးတွေဟာ အမြဲ တိုးတက်နေပြီးတော့ စားသုံးသူရဲ့ ကျေနပ်မှုနဲ့ အားပေးမှုကို အမြဲရရှိတတ်ကြပါတယ်။

လုပ်ဖော်ကိုင်ဖက်တွေ၊ လက်အောက်ငယ်သားတွေ၊ စားသုံးသူတွေနဲ့ မိသားစုအပေါ်မှာ တန်းတူရည်တူ မေတ္တာထားပြီး ဆက်ဆံလေ့ရှိတဲ့ အတွက် အများ ရဲ့ တုံ့ပြန်တဲ့ စေတနာကို အမြဲခံစားရရှိ တတ်ကြပါတယ်။

မေတ္တာနဲ့ စီးပွားရှာသူတွေဟာ မိမိရဲ့ လုပ်ဖော်ကိုင်ဖက်တွေနဲ့ ဝန်ထမ်းတွေရဲ့ စိတ်ဓာတ် ရေးရာကို အမြဲမြှင့်တင်အားပေးလေ့ရှိတဲ့ အတွက် လုပ်ငန်းစုစွမ်းဆောင်ရည် အင်မတန် မြင့်မားပြီးတော့ ပြိုင်ဘက်လုပ်ငန်းတွေကို အလွယ်တကူ ယှဉ်ပြိုင်နိုင်ကြပါတယ်။

ပညာ(အမောဟဟိတ်)နဲ့ စီးပွားရှာခြင်း

အရာရာကို စိစစ်၊ ဝေဖန်၊ နှိုင်းချိန်ပြီး အမှားနဲ့ အမှန် အကျိုးနဲ့ အပြစ်ကို ခွဲခြားသိမြင်ကာ စီးပွား ရှာသူတွေဟာ ပညာဟိတ်နှင့် စီးပွားရှာသူများ ဖြစ်ကြပါတယ်။

ပညာဟိတ်ဖြင့် စီးပွားရှာသူတို့ ၏ စီးပွားရေးနည်းဗျူဟာများ

ပညာဟိတ်နဲ့ စီးပွားရှာသူတွေဟာ "အကျိုးနဲ့ အပြစ်" "ပစ္စုပ္ပန်အကျိုးနဲ့ တမလွန် အကျိုး"ကို ခွဲခြားသိမြင်တဲ့ အတွက် သမ္မာ အာဇီဝကျတဲ့ လုပ်ငန်းတွေကိုသာ ရွေးချယ်လုပ်ကိုင်တတ်ကြပါတယ်။ မိမိ၊ မိမိရဲ့ မိသားစုနဲ့ အများကိုထိခိုက်စေမယ့် လုပ်ငန်း တွေကို ရှောင်ကြဉ်တတ်ကြပါတယ်။

စစ်မှန်တဲ့ ပညာနဲ့ စီးပွားရှာသူတွေဟာ မိမိရဲ့ မှန်ကန်တဲ့ အတွေးအခေါ်နဲ့ အယူအဆတွေ ကို အမြဲရှင်သန်အောင်ပျိုးထောင်တတ်ကြပါတယ်။ မိမိရဲ့ မှန်ကန်တဲ့ ကိုယ်ပိုင်စီးပွားရေး မူဝါဒ၊ စီးပွား ရေးမဟာဗျူဟာနဲ့ နည်းဗျူဟာတွေကို စနစ်တကျ ချမှတ်နိုင်ပြီးတော့ ကြံစည်၊ ပြောဆို၊ တွေးခေါ်မှုတိုင်းမှာ သတိ၊ ပညာနဲ့ ယှဉ်ပြီးပြုမူတတ်ကြပါတယ်။ ဖြစ်စဉ်အနေ အထားနဲ့ လုပ်ရပ်တွေအပေါ်အမြဲဝေဖန်၊ စိစစ်သုံးသပ်ပြီးတော့ လုပ်ငန်းတိုးတက် သလောက် တိုးတက်အောင် ကြံဆောင်နိုင်ကြပါတယ်။

ပညာနဲ့ စီးပွားရှာသူတွေဟာ လုပ်ငန်းကိစ္စရပ်တွေကို မိမိသဘောထား တစ်ခုတည်းနဲ့ မရှုမြင်ဘဲ ပညာရှင်တွေ၊ လုပ်ဖော်ကိုင်ဖက်တွေရဲ့ အကြံဉာဏ်၊ လက်အောက် ငယ်သားတွေပေးတဲ့ သတင်းအချက်အလက်၊ စားသုံးသူတွေရဲ့ ခံစားချက်နဲ့ အမြင်တို့ နဲ့ ညှိနှိုင်း ပေါင်းစပ် ရှုမြင်ပြီးမှ မှန်ကန်တဲ့ ဆုံးဖြတ်ချက်တွေကို ချမှတ်လေ့ရှိကြပါတယ်။

ပညာဟိတ်နဲ့ စီးပွားရှာသူတွေဟာ မိမိရဲ့ အရည်အချင်းဖွံ့ဖြိုးတိုးတက်အောင် အစဉ်မြှင့် တင်ရုံသာမက မိမိရဲ့ ဝန်ထမ်းတွေ၊ လုပ်ဖော်ကိုင်ဖက်တွေရဲ့ အသိပညာမြင့်မားရေး၊ ကိုယ်ကျင့်တရားမြင့်မားရေး၊ စိတ်တည်ငြိမ်ရင့်ကျက်ရေးတွေကိုပါ အမြဲပျိုးထောင် ပေးတတ်ကြပါတယ်။ မိမိရဲ့ ဝန်ထမ်းတွေကိုသာမက စားသုံးသူတွေရဲ့ စစ်မှန်တဲ့ အသိပညာနဲ့ ဗ

ဟု သုတတွေကို ဖြန့်ဖြူးပြန့်ပွားစေပြီးတော့မှ ဈေးကွက်ချဲ့ထွင်မှုကို မှန်ကန် စွာပြုလုပ်တတ်ကြပါတယ်။

☐ ဟိတ်(၆)ပါးနှင့် ရောင်းဝယ်ဖောက်ကားရေးလုပ်နည်းလုပ်ဟန်များ

သာမန်လောဘ၊ ဒေါသ၊ မောဟဟိတ်တို့ဖြင့် စီးပွားရှာသူတို့၏ ရောင်းဝယ်
ဖောက်ကားခြင်းလုပ်နည်းလုပ်ဟန်

အမြတ်ရရေးအတွက်
ရောင်းချခြင်း

(Sale)

=

သာမန်ငွေအပေးအယူထက် မရှိသော
ရောင်းချခြင်း။

(အခွင့်အရေးပေါ်လွှဲ မတရားသော
နည်းလမ်းများပါ သုံးတတ်ကြသည်။)

အလောဘဟိတ်၊ အဒေါသဟိတ်တို့ဖြင့် စီးပွားရှာသူတို့၏ ရောင်းဝယ်
ဖောက်ကားခြင်း လုပ်နည်းလုပ်ဟန်

မျှတသောအမြတ်ဖြင့်
ရောင်းချခြင်း

(Sale)

+

အကောင်းဆုံးသော
ဝန်ဆောင်မှု ပေးခြင်း

(Service)

အလောဘ၊ အဒေါသ၊ အမောဟ(ပညာ)ဟိတ်ဖြင့် စီးပွားရှာသူတို့၏
ရောင်းဝယ် ဖောက်ကားခြင်း လုပ်နည်းလုပ်ဟန်

မျှတသော
အမြတ်ဖြင့်
ရောင်းချခြင်း

(Sale)

+

အကောင်းဆုံးသော
ဝန်ဆောင်မှု

(Service)

+

စားသုံးသူအတွက်
အကောင်းဆုံးသော
ပညာပေးစနစ်

(Education)

